

میں ڈر رہی ہو۔ آستین سے مجھے پکڑا۔ ”پلویاں سے چلیں“ اور ہم دونوں سانپوں کی کوٹھری کے پاس سے چل کر دالان میں آئے، دالان سے صحن میں وہاں سے مردانے میں جہاں اونچے من والا کنواں تھا اور جس پر ہر پہر نیم کی چھاؤں رہتی تھی۔ بس ہم کنوئیں کے من پر آ کر بیٹھ گئے۔ سب سے الگ شعلگ۔ ادھر دالان میں بوجان پوچی جان، تائی اماں غرض سب ہی بیٹھی باتیں کر رہی تھیں۔ شکوے شکایتیں، تعریف و تنقید، ہونے والی اور ہو کر ٹوٹ جانے والی منگنیوں کے تذکرے، ہو جانے والی شادیوں پر تبصرے اور ادھر ہم دونوں حیرت کے عالم میں گم شم۔ بس اسی طرح حویلی کے اندر دو دنیاؤں آباد تھیں۔ ایک تو یہی معمولات کی دنیا، روزمرہ کی باتیں، دیکھے بھالے لوگ اور ایک غیر معمول کی دنیا، انہونی باتیں، ان دیکھی ان جانی مخلوق کہ اچانک کسی آن کسی گمٹری بس ایک جھلک نظر آتی، ایک اڑتا ساسا، یا محض آہٹ اور حویلی کی معمولات کی دنیا میں ایک حیرت اور خوف کی لہر دوڑ جاتی۔ بس یوں حویلی میں ہونی اور انہونی کی دم بھر کے لئے آنکیں چار ہوتیں۔ اس سے ایک زلزلہ سا آتا۔ پھر یہ اپنی راہ، وہ اپنی راہ۔ بڑی بوجب تک زندہ رہیں۔ اس یقین کے ساتھ زندہ رہیں کہ اوپر والے کمرے میں کوئی رہتا ہے۔ ایک دفعہ تو انہوں نے کچھ دیکھا بھی تھا۔ جمعرات کی شام تھی کہ انہیں یہ لگا کہ جیسے کوئی سفید براق کپڑوں میں ہے اور اندہ کمرے میں گیا ہے۔ مگر جب وہ کمرے میں گئیں تو وہاں کوئی بھی نہیں تھا۔ بس کمرہ خوشبو سے بھرا ہوا تھا۔

”بڑی بو،“ بوجان نے ایک دفعہ ان کے سامنے تجویز پیش کی تھی ”پھر کسی عامل کو بلا کے یہاں عمل کرایا جائے“

”ناہو، وہ تو کوئی بزرگ روح ہیں۔ حویلی کی حفاظت پر مامور ہیں۔ ہمارے جو خسر تھے وہ پہنچے ہوئے بزرگ تھے۔ میں تو جانوں انہیں نے کسی کو تعینات کیا ہے“ اور سانپ کی کوٹھری والے کو تو انہوں نے ایک دفعہ نہیں کئی دفعہ دیکھا تھا۔ ”اللہ

ہی جانے کب سے یہاں رہتا ہے۔ بہت پرانی روح ہے۔ مگر انصاف کی کہنی چاہیے، اس نے کبھی کسی کو ستایا نہیں۔ ہم نے تو کبھی اس کی پھسکار بھی نہیں سنی۔ میں نے ایک مرتبہ ہو تمہارے خسر سے ذکر کیا تھا۔ انہوں نے کہا کہ وہ ہم سے کچھ نہیں کہتا۔ ہم بھی اس سے کچھ نہیں کہتے۔ بس اُسے چھڑنا مت۔

وہاں گھروں میں سانپ کچھ زیادہ ہی نکلتے تھے۔ مسلمان کے گھر میں سانپ نکلتا تو جعفر کو بلوایا جاتا کہ وہ اس مہارت سے اُسے گھیرتا کہ ہار کر وہ اس کی لاشی کی زد میں آتا اور مارا جاتا۔ ہندو کے گھر میں نکلتا تو گھیر کر بلوایا جاتا کہ وہ سانپ کو مارنا نہیں تھا۔ پکڑ لیتا تھا۔ کس کمال سے دم کو چنگی میں دبا کر ایک جھسکا دیتا کہ اس کی کمر ٹوٹ جاتی، اور پھر وہ اسی طرح اسے دم سے چنگی میں پکڑے ہاتھ سے ناوہ قائم بنائے ہوئے بستی سے باہر جاتا اور پرانی املی تلے کے اس کنوئیں میں جو زمانہ ہوا خشک ہو چکا تھا اُسے پھینک آتا۔

کنوئیں وہاں بہت تھیں۔ مگر سوکھا کنواں تو بس یہی ایک تھا۔ جو ہندوؤں کے گھروں میں ٹھکنے والے سانپوں کا بندی خانہ بنا ہوا تھا۔ مگر کیسا بندی خانہ، سانپ گرنے پر پہلے تو تہہ میں پڑے ہوئے کوڑے کرکٹ کے نیچ گھڑی بھر کے لئے تڑپتا، پھر کونوں کھدروں میں غائب ہو جاتا۔ تو سوکھا کنواں تو یہی ایک تھا۔ باقی سب کنوئیں شاداب تھیں۔ ہاں ایک اور کنواں تھا۔ دوسرے کنوؤں سے مختلف۔ یہ کھاری کنواں تھا۔ اس کا پانی تو بس نالیوں کو دھونے ہی کے مصرف میں آتا تھا۔ باقی ٹھنڈے میٹھے کنوئیں تھیں کہ ان کا پانی صراحیوں اور کچے گھڑوں میں بھرے جانے کے بعد میٹھی سوندھی مہک بھی پکڑ لیتا تھا۔ سب سے ٹھنڈا میٹھا پانی ہماری حویلی کے کنوئیں کا تھا اور میاں جان رمضان کے دنوں میں ایک اہتمام اور کرتے تھے۔ کیوڑے کی بوتلیں کی بوتلیں اس میں اندر ڈیل دیتے تھے۔ بس پھر رمضان بھر ہم کیوڑے سے مہکتا پانی پیتے تھے۔

بوجان اس حویلی کی یاد کے ساتھ کرائے کے مکانوں میں کیسے گزارہ کر رہی تھیں،
 یہ میں محسوس تو کر سکتا تھا، مگر میرے لئے اس کے سوا چارہ کیا تھا۔ ویسے بوجان اپنے
 دکھ کا ذکر زیادہ نہیں کرتی تھیں۔ بس جب میں کرائے پر نیا مکان لیتا تب وہ اس مکان
 کا جائزہ لیتیں اور حویلی کو یاد کر کے لمبا ٹھنڈا سانس لیتیں اور چپ ہو جاتیں۔ ہاں کبھی
 کبھی سمجھاتیں کہ آدمی کے لئے اپنی چھت اور اپنا کونہ کتنا ضروری ہوتا ہے۔ یہ تو میری
 شادی کے بعد ہوا کہ انہوں نے بہو کی کمک پا کر مکان بنانے کی ضرورت پر ضرورت
 سے زیادہ زور دینا شروع کر دیا اور جب میں نے مکان بنایا تو زبیدہ کتنی خوش تھی
 اور بوجان کتنی مطمئن تھیں۔ مگر میں افسردہ تھا۔ اینٹ پتھر کا ایک پہاڑ خود میرا کھڑا
 کیا ہوا میرے سامنے کھڑا تھا اور مجھے ایک تذبذب نے گھیر رکھا تھا کہ اس کے ساتھ
 میری رفاقت کیا صورت اختیار کرے گی۔ سو جب میں اس گھر میں داخل ہو رہا تھا
 تو تعلقات کے نئے امکانات کے روبرو تھا، ایک نئے رشتے کی دہلیز پر۔

۳

ہر زمین ہر آدمی کو اس نہیں آتی۔ بعض زمینیں اکل کھری ہوتی ہیں کہ اپنے کسی باسی کو بستے نہیں دیکھ سکتیں، اپنے اجاڑ پن میں خوش رہتی ہیں۔ بعض زمینیں زود حس ہوتی ہیں کہ بسنے والوں سے طبیعت میل کھا جائے تو ان پر کشادہ ہو کر انہیں نہال کر دیتی ہیں۔ طبیعت میل نہ کھائے تو ان پر تنگ ہوتی چلی جاتی ہیں۔ مگر یہ آگاہی تو بعد کی بات ہے ان دنوں مجھے ان باتوں کا شعور کہاں تھا۔ میں تو کبھی زمینوں کا مزاج داں نہیں رہا۔ میرے تو تصور میں بھی کبھی یہ بات نہیں آئی تھی کہ زمین بھی محبت اور نفرت کر سکتی ہے۔ ہمیشہ یہی سمجھا کہ محبت اور نفرت آدمی کے مشغلے ہیں۔ ان جذبوں سے زمین نا آشنا ہے زمین آدمی سے محبت نہیں کرتی۔ آدمی زمین سے محبت کرتا ہے اور کبھی کبھی تو اس طرح ٹوٹ کر کرتا ہے۔ جیسے زمین بھی عورت ہو، بلکہ عورت سے بڑھ کر عورت۔

تو میں نے اس طرح سوچا ہی نہیں تھا۔ میں نے تو قمرہ میں نکلنے والے پلاٹ کو اس زاویے سے دیکھا تھا کہ وہ کونے کا پلاٹ ہے یا کہیں بیچ میں پھنسا ہوا ہے اور یہ کہ مین روڈ سے قریب رہے گا یا دور رہے گا۔ زمین کے بھی جذبات ہوتے ہیں، وہ بھی خوش اور ناخوش ہوتی ہے یہ بوجان کا عرفان تھا۔ نئے گھر میں آکر پھر انہوں نے اپنے حساب سے تجویزیں پیش کیں۔

”اے دہن نے گھر میں آ کے اس طرح تو نہیں بیٹھ جایا کرتے کہ نہ اللہ کا نام نہ رسولؐ کا کلمہ۔ ایسے گھر میں فرشتے قدم نہیں رکھتے“

”پھر بوجان، مٹھائی منگاکے نیاز دلائے دیتے ہیں“

”اے ہے دہن، خالی نیاز دلا کے بیٹھ جاؤ گی۔ برادری کنبہ والے، ملنے جلنے والے

کیا کہیں گے“

”پھر؟“

”پھر کیا؟ میلاد کرو کہ یہیں جمع ہوں۔ کچھ اللہ رسولؐ کا ذکر ہو، کچھ بچوں بڑوں کی چہل پہل ہو۔ ہنسی خوشی کی آوازیں گونجیں۔ گھر میں اسی طرح خوشی رچتی بستی ہے“

پھر بوجان نے چراغ حویلی کے کب کب کے قصے سنا ڈالے کہ کس موقع پر کونسی خوشی کی تقریب ہوئی تھی اور اس میں کیا ڈھول ڈھمکا ہوا تھا۔ کتنے دنوں کے بعد بوجان کی زبان کھلی تھی ورنہ چراغ حویلی سے نکل کر تو انہیں چپ لگ گئی تھی۔ وہاں وہ کتنا چبکتی بولتی رہتی تھیں۔ یہاں آکر ساری چہک ہبک رخصت ہو گئی تھی۔ بس نئے مکان میں قدم رکھا اور زبان کھل گئی۔۔۔ شاید اپنے مکان میں بیٹھ کر ان میں حوصلہ پیدا ہو گیا تھا۔ گیا ہوا اعتماد بحال ہو گیا۔ کتنی رات تک چرکتی رہیں۔ چراغ حویلی اچانک ان کے تصور میں جی اٹھی تھی۔

’میاں جان سنایا کرتے تھے کہ جب چراغ حویلی بنی تھی تو چاندی کی شستریوں میں بالوشا نہیں بٹی تھیں۔ برادری کے ہر حصے کو ایک ایک چاندی کی شستری میں دو دو بالوشا ہی بھیجی گئی تھی اور بی بی دیوڑھی میں نوبت رکھی گئی تھی۔ چالیس دن تک نوبت بچی۔ نوبت بجانے والے کو جادانی کے انگر کے ساتھ پودا جوڑا دیا تھا“

”بوجان، چراغ حویلی کب بنی تھی؟“

”بیٹے، یہ تو مجھے پتہ نہیں۔ میرے تو اس گھر میں آنے سے پہلے کی بات ہے۔ تمہارے

لکڑ دادا کے وقتوں میں کسی وقت بنی تھی۔ جوڑی کی منڈیروں کے کوؤں نے اللہ رکھے پانچ
پشتیں پروان چڑھتے دیکھی تھیں۔ بیٹے تم پانچویں پشت میں ہو۔
”بوجان، اس میں کوؤں کی کیا تخصیص ہے؟“

”بیٹے، کوئے کی عمر لمبی ہووے ہے۔ سو برس اس کا ایک پر سفید ہووے ہے۔
ویسے تو خدا تمہارا بھلا کرے زمین والا بھی جو سانپ والی کو بھڑی میں رہوے تھا۔ سو برس
سے زیادہ کی عمر کا تھا۔“
”کمال ہے بوجان اتنی عمر؟“

”ارے بیٹے اس زمانے میں تو آدمیوں کی عمریں بھی بہت ہوا کرتی تھیں۔ اللہ
بخشنے تمہاری پردادی جو تھیں۔ خدا کے قصے تو ایسے سناوے تھیں جیسے کل کی بات ہو۔
انگریز جرمن کی لڑائی دیکھ کے آنکھیں موندی ہیں۔ خدا جھوٹ نہ بلوائے پوری صدی دیکھی
تھی اور ماشے اللہ چلتی پھرتی دنیا سے گئیں۔ آخر وقت تک دانت سلامت تھے۔ بس
ایک دفعہ شکایت کی تھی کہ دانت جواب دے رہے ہیں۔ بھٹے کے دانے مجھ سے چبے نہیں؟“
بس بوجان اپنی رو میں چراغ جوڑی کے اگلے پچھلے قصے سناتی چلی گئیں۔ پہلی بات تو انہیں
باتوں میں کٹ گئی۔ اچھا خاصہ تاج کا ہو گیا۔ کہیں پچھلی رات کو سوئے ہیں اور صبح سویرے
اٹھ بیٹھے۔ کم از کم میری آنکھ تو تر کے ہی کھل گئی۔ نئے گھر کی صبح بھی نئی نئی لگ رہی تھی اور
آسمان کتنا تازہ نظر آ رہا تھا۔ نکلتا سورج یوں دکھائی دیا جیسے آج ہی پیدا ہوا ہے۔ میں
نے پورے گھر میں گھوم پھر کر اوپر نیچے چڑھ اتر کر جائزہ لیا کہ سورج اس گھر میں کس طرف
سے نکلتا ہے اور پہلی کرن ہماری کونسی منڈیر پر چلتی ہے۔ گھر میں یہ دیکھنا بہت ضروری
ہوتا ہے۔ آخر سورج سے بھی تو نباہ کرنا ہوتا ہے۔ نئے گھر میں قدم رکھنے کے ساتھ چاند
سورج ستارے آسمان ہوا، بارش، سب ہی سے نئے سرے سے افہام و تفہیم کرنی ہوتی
ہے۔ دھوپ چھاؤں کا نقشہ بگھنا ہوتا ہے۔ دیکھنا ہوتا ہے کہ دھوپ کس رنگ سے

اُترتی پڑھتی ہے اور چھاؤں کس طور پھیلتی سمیٹتی ہے۔

اس ایک صبح پہ موقوف نہیں ان دنوں روز ہی صبح منہ اندھیرے میری آنکھ کھل جاتی۔ آنکھ کھلتی کہ فوراً ہی ساری نیند آنکھوں سے غائب ہو جاتی۔

زبیدہ کی خواہش تھی کہ ہمارے اس گھر کا کوئی نام بھی ہونا چاہیے۔ کتنے نام تجویز ہوئے اور رد ہوئے۔ میں نے کہہ دیا تھا میں گھر کے نام کے ساتھ اپنا نام نعتی نہیں کروں گا۔ آخر ایک سیدھے سے نام پر اتفاق رائے ہو گیا۔ آشیانہ اور اب میں اس گھر میں صبح ایسے کرتا جیسے پرندے آشیانے میں صبح کرتے ہیں۔ ترشے آنکھ کھلتی۔ بس میں پھر ریر لے کے فوراً چھت پہ پہنچتا پھیلتے اُجالے اور نکلتے سورج کے عمل کا جائزہ لینے لگتا۔ وہ صبحیں کتنی نئی اور اعلیٰ لگتی تھیں اور فضا میں کتنی شادابی ہوتی تھی۔ بس یوں معلوم ہوتا تھا کہ دنیا نئی نئی پیدا ہوئی ہے یا میری نے سرے سے پیدائش ہوئی ہے یا کہہ لیجئے کہ جیسے میری نئی نئی شادی ہوئی ہے۔ شادی کے بعد کمروں میں، برآمدوں میں صحن میں، بس پورے گھر میں ایک نئی مہک، نئی حرارت سرسراقتی محسوس ہوتی ہے۔ جب آدمی اپنا نیا مکان بناتا ہے اس وقت بھی کچھ یہی کیفیت ہوتی ہے۔ کم از کم میں تو یہی محسوس کر رہا تھا کہ میری زمین سے نئی نئی شادی ہوئی ہے۔ زمین کے ایک خوبصورت قطعہ سے۔ درودیواز کے نیچے ایک نئی حرارت۔ کتنے زمانے کے بعد مجھے زمین سے وصل حاصل ہوا تھا اور آسمان سے شرفِ باریابی۔ وہ جو اس گھر میں قدم رکھتے ہوئے مجھے اُواسی نے آلیا تھا اور ایک تذبذب نے اس کے اب کوئی اثر آثار باقی نہیں تھے۔

اب میری سمجھ میں آ رہا تھا کہ لوگ گلیوں سے نکل کر نئی آبادیوں، نئی ہاؤسنگ سکیموں کی طرف کیوں دوڑ رہے ہیں۔ پہلے تو میں اُسے نو دو لٹے پن کا مظاہرہ جانتا تھا۔ اب پتہ چلا کہ وہ گلیوں سے کیوں بیزار ہیں آگے لوگوں نے کچھ کھلے آسمان سے کچھ دشت کی پہنائیوں سے ڈر کر نگر آباد کئے، نگر میں پتلی پتلی گلیاں بنائیں، ان گلیوں میں مکان

اس طور بنائے کہ ایک دوسرے میں پیوست، منزل کے اوپر منزل یوں انہوں نے اپنی دانست میں بے اماں آسمان سے امان حاصل کر لی اور زمین کی بے پناہ وسعتوں سے پناہ لے لی۔ مگر جب زمین و آسمان سے چھپ کر انہوں نے بہت دن گزار لئے تو پھر انہیں رفتہ رفتہ تنگ گلیوں اور اونچے مکانوں سے خفقان ہونے لگا۔ کیا مشکل ہے کہ نہ یوں چین ہے نہ وہ چین ہے۔ آدمی زمین کی وسعت اور آسمان کی لامحدودیت سے خوفزدہ ہوتا ہے۔ گلیوں گھروں کی تنگی سے اسے خفقان ہوتا ہے۔ تو وسعت کے خوف کی منزل سے گذر کر اب ہم تنگی سے خفقان کی منزل میں ہیں۔ گلیوں سے کھلے علاقوں کی طرف لپک رہے ہیں اور کشادہ مکان بنانے میں مصروف ہیں۔ شاید اسی قسم کا کوئی خفقان ہو یا کر لئے کے مکانوں سے جو بے ٹھکانا ہونے کا احساس پیدا ہو گیا تھا، اس سے نجات پانے کی خواہش، یا محض ماں اور بیوی کا دباؤ ہو، بہر حال وجہ کچھ بھی ہو میں نے مکان بنایا اور ایسے علاقہ میں بنایا۔ جو کھلا کھلا تھا۔ مجھے یہاں کشادگی محسوس کر کے خوشی ہو رہی تھی۔ ماں اور بیوی کو یہ سوچ کر خوشی ہو رہی تھی کہ اپنا مکان کھڑا ہو گیا اور جائیداد بن گئی۔ کتنی خوش تھیں دونوں کہ جامہ میں پھولی نہیں سما تھیں۔ کس دھوم سے انہوں نے میلاد کا اہتمام کیا اور بالوشاہیاں بانٹیں۔ کھانہ دانہ الگ۔ اس روز خوب دیگ کھنکی اور کئی چہل پہل رہی۔ بچوں نے تو وہ چیخ دھاڑ مچائی کہ میں تو پناہ مانگ گیا۔ پتر نہیں رات کس وقت تک جاگ باگ رہی۔ میں تو سو گیا تھا۔

”بوجان“ آج ہمارے کچھ وارے پھانسیاں لگیں گی۔
 ”اے دلہن، صبح ہی صبح کیسا منحوس کلمہ منہ سے نکال رہی ہو؟“

میں نے آدھے سوئے آدھے جاگتے یہ گفتگو سنی۔ بات کا اگا پچھا سمجھ میں نہیں آیا۔
 پھانسیاں۔ کیسی پھانسیاں۔ باہر نظر ڈالی۔ اچھی خاصی دھوپ نکل آئی تھی۔ بس فوراً ہی
 اٹھ بیٹھا۔ یوں تو جب سے میں اس گھر میں آیا تھا۔ سورے منہ اندھیرے آنکھ کھل جاتی تھی
 مگر آج دیر سے آنکھ کھلی۔ شاید اس وجہ سے کہ رات دیر سے سویا تھا۔
 منہ ہاتھ دھو کر جب ناشتہ کی میز پر پہنچا تو زبیدہ نے ناشتہ چھتے چھتے خبر سنائی۔
 ”اخلاق تم نے سنا۔ آج ہمارے پچھوارے پھانسیاں لگ رہی ہیں“
 اب میں چونکا۔ زبیدہ کو غور سے دیکھا ”پھانسیاں؟ کیسی پھانسیاں؟“
 ”جیسی پھانسیاں ہوتی ہیں“
 ”ہوش میں تو ہو“

”میں نے اپنے مغز سے آثار کے تو بات نہیں کہی ہے۔ سارے محلے میں شور مچا
 ہوا ہے۔ سنا ہے کہ تختے تیار ہو رہے ہیں“
 بس اسی گھڑی پڑوس سے نصیبین بوا داخل ہوئیں۔ التجا بھرے لہجہ میں بولیں۔
 ”بیگم صاحب جی، ذرا پچھانسی کے تختے دیکھ لوں“
 ”نصیبین بوا، پچھانسی کے تختے ہمارے گھر میں تو نہیں لگے ہیں“
 ”اے خدا نہ کرے کہ تمہارے گھر میں لگیں۔ میں تو یہ کہہ رہی تھی کہ تمہاری جو پھلی دیوار
 ہے اس کے پرے تختے لگ رہے ہیں۔ کہو تو ذرا ادھر دوں جا کے جھانک کے دیکھ لوں“
 نصیبین بوا کے اس بیان سے زبیدہ پر انکشاف ہوا کہ پچھانسی کے تختوں کا نظادہ تو
 اپنے گھر سے کیا جاسکتا ہے۔ بس ذرا پچھلے حصہ میں جا کر دیوار سے جھانکنے کی ضرورت ہے اور
 اچانک اس نیک بخت کو اتنا شوق ہوا یا کہہ دیجئے کہ تجسس ہوا کہ مجھے میرے حال پر چھوڑ
 نصیبین بوا کو ساتھ لے پچھلے گوشے کی طرف چل دی۔

تھوڑی دیر میں واپس آئی، آنکھوں میں لذت دید لے ہوئے ”نصیبین بوا ٹھیک ہی

تو کہہ رہی تھیں۔ اسے یہ تو ہمارا بالکل پھپھوڑا ہے۔ دیوار سے ذرا بھانگو تو سامنے ہی تختے نظر آ رہے ہیں۔ دو تو لگ گئے ہیں۔ تیسرا لگ رہا ہے۔ ذرا دیکھو تو یہی جا کر ۵

لیکن میرا رد عمل زبیدہ کے رد عمل سے بالکل مختلف تھا۔ زبیدہ نے پھانسی کے تختوں کے بارے میں جتنی گر محوشی دکھائی اتنا ہی میں سرد ہوتا گیا۔ ویسے تو میں پچھلے دن کے اخبار ہی میں یہ خبر پڑھ چکا تھا کہ تین پھانسیاں سرعام لگائی جانے والی ہیں تو اس اطلاع پر مجھے چونکنا تو نہیں چاہیے تھا۔ شاید میں اس اطلاع پر نہیں چونکا تھا۔ جس اطلاع نے مجھے چونکا یا اور پھر سرد کیا وہ یہ اطلاع تھی کہ یہ پھانسیاں میرے گھر کے بالکل قریب دی جانے والی تھیں۔ میں نے اخبار میں خبر پڑھتے ہوئے اس پر دھیان ہی نہیں دیا کہ پھانسیوں کی جائے وقوع کونسی ہے۔ خبر میں یہ تفصیل تو دی ہوئی تھی کہ پھانسیاں جیل کے باہر لب سڑک دی جائیں گی۔ اس سے مجھے سمجھ لینا چاہیے تھا کہ یہ واقعہ میرے گھر کے نواح میں گزرنے لگا۔ مگر میں نے ابھی تک اس بات پر بھی دھیان کب دیا تھا کہ میرا یہ گھر جیل کے نواح میں واقع ہے۔ روز میں اس سڑک سے آنا جانا تھا۔ جو جیل کے عقب کی فصیل کے برابر برابر چلی گئی ہے۔ مگر مجھے یہ خیال کبھی نہیں آیا کہ یہ سڑک میرے مکان کے عقب میں ہے کہ اپنی پچھلی دیوار سے جھانکوں تو یہ سڑک اور اس سے پرے جیل کی عقبی دیوار صاف نظر آئے گی۔ لیکن اگر یہ بات میرے دھیان میں ہوتی بھی تو میں خبر پڑھ کر یہ کیسے طے کر سکتا تھا کہ پھانسی کے تختے اسی عقبی دیوار کے سامنے تلے میرے گھر کے رخ پر نصب کئے جائیں گے اور اخبار میں تو سب ہی طرح کی خبریں آتی ہیں۔ قتل کی خبریں، اغوا کی خبریں، بم پھٹنے کی خبریں۔ مگر اخبار پڑھتے ہوئے ایک احساس یہ رہتا ہے کہ یہ سب واقعات ہم سے دور کہیں گزر رہے ہیں یہ کہ آج کی سب سے سنسنی خیز خبر کی جائے واردات عین ہمارے آشیانے کا پھپھوڑا ہوگا، یہ تو میں تصور بھی نہیں کر سکتا تھا۔

بہر حال میں اس سارے قصے پر کچھ ایسا بے مزہ ہوا کہ زبیدہ کے اصرار کے باوجود میں

اس طرف جانے اور دیوار سے جھانکنے پر رضامند نہ ہوا۔ بلکہ زبیدہ نے جتنا اصرار کیا اتنا ہی میں اس تجویز سے بیزار ہوتا گیا۔

”اے ہے دیکھ تو لو کہ تمہارے گھر کی دیوار کے اس طرف ہو کیا رہا ہے“
 ”بس بیگم تم ہی دیکھو۔ مجھے دفتر جانے میں پہلے ہی دیر ہو چکی ہے“ اور میں ناشہ کی میز سے اٹھ ایک بے تعلقی کے ساتھ دفتر جانے کی تیاری کرنے لگا۔

ایسے سنسنی خیز واقعہ سے میری بے تعلقی کی وجہ ایک اور بھی تھی۔ میں جس محلہ میں رہا محلہ والوں کی سرگرمیوں اور دلچسپیوں سے میں نے اپنے آپ کو ہمیشہ الگ ہی رکھا۔ گلی محلہ کے لوگوں کا کیا ہے، ذرا کوئی بات ہو ان میں ایک گرمی آجاتی ہے۔ خوشگوار واقعہ ہو یا ناخوشگوار، دونوں صورتوں میں ان کے یہاں ایک زبردست تحسین پیدا ہو جاتا ہے اور چہ میگوئیاں ہونے لگتی ہیں۔ جس محلہ میں بھی رہا میں نے یہی دیکھا اور ہمیشہ یہ طور برتا کہ کبھی ان کے اس قسم کے ذوق و شوق میں ان کا شریک نہیں بنا۔ جیسے میں ایسی باتوں سے بہت بالا ہوں۔

دفتر پہنچا تو دیکھا کہ میز میز وہی ایک موضوع گفتگو ہے۔ دفتر کا کام کم ہوا چھانسیوں پر گفتگو زیادہ ہوئی۔ ہر کلرک، ہر چرپاسی بیتاب نظر آتا تھا کہ کسی طرح دفتر ختم ہو اور وہ آڑ کر جائے واردات پر پہنچ جائے۔ ایسے بھی تھے کہ اٹا سیدھا بہانہ کر کے دفتر کے ختم ہونے سے پہلے ہی کھسک لئے۔ ایسے بھی تھے جن کا خیال تھا کہ دفتر میں آج باف ڈسے ہونا چاہیے۔
 ”بھائی وہ کس خوشی میں؟“

”چھانسیاں دیکھنے جاتا ہے جی۔ اگر چھانسیوں کے بعد ہم پہنچے تو پھر وہاں جانے کا فائدہ کیا ہوگا۔“

کن مشکلوں سے لوگوں نے دفتر کا وقت گزارا۔ اور جب دفتر ختم ہوا تو کتنی بیتابی سے دفتر سے دور لگاٹی ہے۔ لگتا تھا کہ سارا دفتر اسی طرف دھل جائے گا۔

گھر واپس جانے کے لئے مجھے اپنا راستہ بدلنا پڑا۔ جیل والی سڑک تو اتنی بھر چکی تھی کہ ادھر سے سکوٹر پر گزرنا مجھے سخت دشوار نظر آیا۔ سواروں کا ایک سیلاب اُمنڈا ہوا تھا۔ ٹریفک کے سپاہی اپنی اچھی خاصی نفری کے باوجود ٹریفک کو کنٹرول کر نہیں پا رہے تھے۔ ایک تو ٹریفک کا شور، پھر ٹریفک والوں کی سیٹیوں کا شور، ایک طوفان اُٹھا ہوا تھا۔ کتنے آڑے ترچھے راستوں سے گھوم پھر کر میں اپنے گھر پہنچا۔ مگر اپنی گلی میں بھی آج گاڑیوں کی ایک قطار لگی ہوئی تھی۔ گھر میں قدم رکھا تو دیکھا کہ زبیدہ خواص باختر ہے۔

”زبیدہ پھانسیاں جنہیں لگ رہی ہیں انہیں لگ رہی ہیں، تمہیں کیا ہوا؟“
”لوگوں نے ناک میں دم کر رکھا ہے“

”کیوں؟“

”کہتے ہیں کہ پھت پر جانے دو۔ وہاں سے پھانسیاں دیکھیں گے؟“
”نہیں پھت پر کوئی نہیں چڑھے گا؟“

”میں نے تو بہت منع کیا مگر کجحت بعض تو ایسے ڈھیٹ نکلے کہ میں چلاتی رہ گئی۔ انہوں نے ایک نہ سنی۔ پھت پر چڑھ گئے؟“

میں نے ڈانٹ پھڑکار کر انہیں نیچے اتارا اور گھر سے نکالا۔

”ادھر کتنے بچے دیوار پر چڑھے بیٹھے ہیں۔ میری تو سنتے نہیں۔ ان سے بھی تم ہی نمبو؟“

اور میں نے ادھر جا کر بچوں کے کان اُمنٹے۔ ڈانٹ ڈپٹ کر انہیں بھگایا۔

پھر محلہ کے باہر کے لوگوں سے جو لگاتار چلے آ رہے تھے۔ نبٹا۔ پتہ نہیں شہر کے کس کس کو نہ کھدڑے سے لوگ نکل نکل کر آ رہے تھے۔ ان کا تانتا ٹوٹا ہی نہیں تھا۔ تھوڑی تھوڑی دیر بعد دروازے پر جاناؤں کی التجا اور ٹکاسا جواب دے دینا کہ نہیں صاحب یہ گھر ہے تماشا گاہ نہیں ہے۔

ایک دفعہ پھر دروازے کی گھنٹی بجی اور ساتھ میں کسی نے دھڑ دھڑ دروازہ پینٹا شروع کر دیا۔ میں نے جا کر دروازہ کھولا۔ اجنبی کو دیکھا۔ روکھے پن سے پوچھا ”فرمائیے“
 مجاہدت سے بولا ”اگر آپ تھوڑی مہربانی کریں اور اک ذرا اجازت دیدیں تو میں آپ کی چھت....“

میں نے بے صبری سے اس کی بات کاٹی ”آپ کو پتہ ہونا چاہیے کہ یہ گھر ہے۔ یہاں شریف لوگ رہتے ہیں۔ آپ لوگوں نے اس گھر کو کیا سمجھا ہے“
 ”لوکھئے، آپ بُرا مان گئے۔ قصہ یہ ہے کہ میں بہت دور سے آ رہا ہوں“
 ”بہت دور سے؟ کہاں سے؟“
 ”فیصل آباد سے“
 ”اسی کام کے لئے آئے ہیں؟“

”جی ہاں۔ یہی سوچا تھا کہ ذرا آؤنگ ہو جائے گی۔ چانیاں بھی دیکھ لیں گے۔ یہاں آ کر دیکھا تو یہاں سے وہاں تک آدمی ہی آدمی ہے۔ کہیں قدم ٹکانے کو جگہ نہیں مل رہی۔ میں نے سوچا کہ آپ سے اپیل کر دیکھوں کہ آپ اپنی چھت سے مجھے دیکھنے کی اجازت دے دیں۔ نہیں تو میرا فیصل آباد سے آنا بیکار جائے گا۔ جانے کتنے ضروری کام چھوڑ کے آ رہا ہوں“

”جی نہیں“ میں نے قطعی جواب دیا اور دروازہ بند کر لیا۔ مگر ابھی دروازہ بند کیا ہی تھا کہ پھر گھنٹی بج گئی۔ بس پھر تو میرا پارہ بالکل چڑھ گیا۔ بھنا کر دروازہ کھولا جیسے پھوٹتے ہی آنے والے پر جھپٹ پڑوں گا۔ مگر سامنے اپنا کامریڈ کھڑا تھا۔ میں حیران رہ گیا۔ ”کامریڈ، تم بھی؟“

”ہاں یار، میں نے سوچا کہ تماشا ہے تو تماشا ہی ہے“

میں نے اسے اندھا بلاتے ہوئے اطلاع دی کہ میں نے کسی کو چھت پر چڑھنے نہیں دیا۔

نہ دیوار سے جھانکنے کی اجازت دی ہے۔

”کون بھڑوا تمہارے گھونسلہ کو کھوندنے اور دیوار کو پھاندنے آیا ہے؟“ کامریڈ نے ہمارے آشیانے کو گھونسلہ کہنا شروع کر دیا تھا۔

”مگر پھر تم پھانسیوں کا تماشا کیسے دیکھو گے؟“

”کامریڈ، تماشا تو میں دیکھتا ہوا آرہا ہوں۔ لوگ پھانسیوں کا تماشا دیکھنے کے لئے اِدھر دُھل رہے ہیں۔ میں پھانسیاں دیکھنے والوں کا تماشا دیکھتا دیکھتا یہاں چلا آیا۔ کامریڈ بہت خلقت اُمنڈی ہوئی ہے۔

میں نے جل کر کہا ”کامریڈ، یہ سب سارے تمہارے عوام ہیں۔ جن کا تم اُٹھتے بیٹھتے قییدہ پڑھتے ہو؟“

کامریڈ نے میری بات کو سنی ان سنی کر دیا۔ کہنے لگا ”یہ میں کہتا تھا تو تمہیں یقین نہیں آتا تھا۔ اب تو تم اندازہ کر سکتے ہو کہ کورٹے لگنے کے موقع پر تماشا دیکھنے کے لئے کتنے لوگ جمع ہوتے ہوں گے؟“

”کمال لوگ ہیں؟“

”اس شہر کے لوگ۔ کہتے ہیں کہ جب نادر شاہ نے دہلی میں قتل عام کا حکم دیا اور یہ خبر یہاں پہنچی تو ایک زندہ دل نے دوسرے سے کہا کہ چلو چلے۔ چل کے دہلی میں قتل عام کا تماشا دیکھیں۔“

اسی گھڑی زبیدہ گجراتی ہوئی آئی۔ ”اجی کیا تم نے گیٹ کھول دیا ہے۔“

”نہیں تو؟“

”بھت پر تو لوگ چڑھے بیٹھے ہیں۔ کمبخت چھت ہی کون لے بیٹھیں۔ اِدھر دیوار پر بچے لڑے ہوئے ہیں۔ دیوار آج ضرور میٹھ جائے گی۔“

میں اُٹھنے لگا تھا کہ کامریڈ نے لوگ دیا ”بیٹھ جاؤ کامریڈ“

”نہیں یار، ان لوگوں کا کچھ انتظام کرنا پڑے گا۔“

”ان لوگوں کا اس وقت کوئی انتظام نہیں ہو سکتا“

”کیوں نہیں ہو سکتا“

”اس وقت لوگوں کا ریلوایا ہوا ہے۔ جب لوگوں کا ریلوایا آتا ہے تو پھر تم جیسے بورڈ والوگ اُسے نہیں روک سکتے“

میں نے کامریڈ کو طنزیہ نظروں سے دیکھا۔

”ہاں ہاں میں سمجھ گیا۔ تم کیا کہنا چاہتے ہو۔۔۔ آج ریلو غلط آیا ہے۔ کل کو صحیح آئے گا یہ کامریڈ نے فوراً ٹکڑا لگایا۔“

میں بے ساختہ ہنس پڑا۔ ”تم لوگ خیالی پلاؤ پکانے میں جواب نہیں رکھتے“
گھنٹی پھر بجی۔ میں نے جا کر گیٹ کھولا تو ایک بوڑھیا ایک نئے بچے کا ہاتھ پکڑے
کھڑی تھی۔ ”بڑی بی کیا بات ہے“

”پتھر مجھے تو دیکھنے دکھانے کا کوئی شوق نہیں ہے۔ مگر یہ میرا پوتا بہت ضد کر رہا
ہے کہ پھانسیں دیکھوں گا۔ تو پتھر ذرا ایس بچے کو دکھانا ہے“
بڑی بی نے اتنی لجاجت سے بات کہی کہ میرا دل واقعی بیچ گیا۔ ”جاؤ بڑی بی
تم بھی تماشہ دیکھو، اپنے پوتے کو بھی دکھاؤ“

بڑی بی نے مجھے بہت دعائیں دیں اور پوتے کا ہاتھ پکڑے پکڑے پھپھوڑے
کی دیوار کی طرف چلی گئیں۔ اور نصیبن بوانے تو صبح ہی اپنا حق منوایا تھا۔ اب انہیں مجھ
سے اجازت لینے کی کیا ضرورت تھی۔ وہ بے تکلف آئیں اور زبیدہ کو ہٹو کا۔ ”اے یگم صاب
پھانسیوں کا ویلا ہو رہا ہے۔ یہ کام کا کونسا وقت ہے“ زبیدہ پہلے ہی عجلت میں تھی۔
نصیبن بوا کے فقرے نے اس پر فحشی کا کام کیا۔ لپک جھپک چائے ٹرے میں سجا میرے
سامنے رکھ دی۔ ”آپ چائے پیئیں۔ میں ذرا پھانسیاں دیکھ آؤں“ اور یہ جاوہ جا۔

زبیدہ کے جانے کے ساتھ ہی میں نے پھانسیوں کی طرف سے کچھ لیچنے کہ ذہنی

فراغت پالی۔ "یار کامریڈ، چھوڑو اس قصے کو پھانسیاں تو لگتی رہیں گی۔ اوہ ہم اپنی باتیں کریں۔"

اشارے کی دیر تھی۔ بس کامریڈ رواں ہو گیا۔

ایک دم سے کتنی باتیں کر ڈالیں۔ رکا ہوا بھی تو کتنے دنوں کا تھا۔ ایک زمانے میں روز ملتا تھا اور کتنا بولتا تھا۔ اس پر کیا موقوف تھا سب ہی دوست روز اکٹھے ہوتے تھے فاروق، ظہور، ممتاز اور ہم سب دوست اپنے کامریڈ کے حساب سے بورڈوا رجعت پسند اور زوال پسند اور نہ جانے کیا کیا تھے۔ کامریڈ کرتا ہو گا کسی زمانے میں پارٹی ورک۔ مگر نہ اب پارٹی تھی اور نہ وہ ورک کرتا تھا۔ بس ہمارے درمیان پھنسا ہوا تھا۔ باتیں کرتا تھا اور مستقل لکچر دیتا تھا کہ باتیں کرنے اور کتابیں پڑھنے میں کچھ نہیں رکھا۔ ایکشن ہونا چاہیے ہم اس کے آنے سے پہلے ظہور کو انقلابی سمجھا کرتے تھے کہ وہ اُٹھتے بیٹھتے مارکس کا حوالہ دیتا تھا اور ہمیں موقع پر مست ثابت کیا کرتا تھا۔ مگر کامریڈ نے آکر اسے بھی ہمارے خانے میں ڈال دیا۔

"یار کامریڈ، ظہور کے بارے میں تو تم یہ نہیں کہہ سکتے۔ وہ تو تمہاری آئیڈیالوجی کا ماننے والا ہے۔"

"ماننے سے کیا ہوتا ہے۔ اصلی چیز ایکشن ہے۔ ایکشن۔ بھائی سے مارکسیت پر باتیں کروالو۔ ایکشن کے نام صفر ہے۔"

بس اسی رنگ میں بولتا چلا جاتا۔ ایک ایک دوست کا احتساب کرتا۔ دوستوں کی منڈلی بھری تو وہ بھی نظروں سے اوجھل ہو گیا۔ بیروہ مہینے پندھروارے میں صورت ضرور دکھاتا تھا۔ دوسرے تو بالکل ہی نظروں سے اوجھل ہو گئے۔ بس تتر بتر ہو گئے۔ کوئی دور کے دسوں میں نکل گیا۔ کوئی ملک ہی میں رہ کر غم روزگار کی غذا بن گیا۔

میں نے پوچھا۔ "یار کامریڈ، کچھ ممتاز کا بھی آنا پتا ہے۔ کہاں ہے آج کل؟"

”اُمی شہر میں“

”اچھا؟ — آگیا واپس؟ عجیب آدمی ہے۔ آکر بتایا بھی نہیں“

”اب وہ اونچی ہواؤں میں ہے“

”اچھا؟“

”ہاں۔ خیر میں نے تو اس کے مزاج درست کر دیئے۔ پہلے تو وہ نیڑے ہی نہیں لگنے دے رہا تھا۔ جب میں نے بات کی یہی کہا کہ یار میں ابھی پھنسا ہوا ہوں۔ دفتر قائم کر لیا۔ پھر بات ہوگی۔ میں نے دل میں کہا کہ کامریڈ، یہاں سیدھی انگلیوں سے گھی نہیں نکلے گا۔ تو بس ایک دن میں نے اُسے دھر لیا کہ پیارے شیوخ کے بوٹوں کے تسمے باندھ باندھ کے تو بھی فل بوٹ بن گیا ہے۔ اس حرام کی کمائی میں سے کچھ زکوٰۃ وکات نکال دے۔ بس جی سیدھا ہو گیا۔ میں نے اس سے تھوڑا بہت اینٹھ ہی لیا۔ بھاگتے بھوت کی لنگوٹی!“

کامریڈ جاری تھا کہ زبیدہ آن پہنچی۔ آتے ہی اطلاع دی: ”لگ گئی پھانسی؟“

”لگ گئی!“ کامریڈ اپنی باتیں بھول کر زبیدہ کی طرف متوجہ ہو گیا ”تینوں کو؟“

”ہاں تینوں کو۔ ابھی تک لٹکے ہوئے ہیں“

”اچھا۔ چلو مٹا لگ گیا“

بابر یک دم سے ٹریفک کا شور ہوا۔ جیسے سینما ٹوٹا ہو۔ چھت پر چڑھے ہوئے لوگ اور دیوار پر لہرے ہوئے بچے بھی اتر اتر کے جانے لگے۔ بوڑھیا بھی پوتے کو اپنی انگلی پکڑائے واپس ہوتی نظر آئی: ”ہائے بد نصیب جوان جہاں دنیا سے گئے! اور افسوس کرتی ہوئی باہر نکل گئی۔“

”اچھا میں چلا!“ کامریڈ کہہ بولتے بولتے چپ ہو گیا تھا ایک دم سے اُٹھ کھڑا ہوا۔

”کیوں؟“

”بس، کھیل ختم پیسہ ہضم۔ پھر ملیں گے۔“

اب شام ہونے لگی تھی۔ باہر ٹریفک کا شور دھیمّا پڑ گیا تھا۔ ادھر چھت پہ بھی اب کوئی نظر نہیں آ رہا تھا۔ دیوار پہ بھی کوئی بچہ دکھائی نہیں دے رہا تھا۔ زبیدہ نے ایک مرتبہ پھر دیوار کا رخ کیا۔ بوجان نے ٹوکا۔ ”دلہن دونوں وقت مل رہے ہیں۔ اب اس طرف مت جاؤ۔“

”بس بوجان ابھی آئی۔“

اور واقعی زبیدہ جلدی ہی واپس آگئی۔ واپس آکر اطلاع دی۔ ”ابھی تک لٹکے ہوئے ہیں۔“

”ہوں۔“ میری سمجھ میں نہ آیا کہ میں اس پر اپنے ردِ عمل کا کیسے اظہار کروں۔
 ”اب جا کے دیکھ لو۔ اب تو سب لوگ چلے گئے ہیں۔ ہماری دیوار سے سب کچھ نظر آتا ہے۔“

”اس میں دیکھنے کی کونسی بات ہے؟“ میں نے اک ذرا اپنی بے تعلقی ظاہر کرتے ہوئے کہا اور اندر کمرے میں چلا گیا۔ وہاں دیکھا کہ بوجان جا نماز پہ بیٹھی ہیں اور دعا کے لئے انہوں نے دونوں ہاتھوں سے دوپٹے کا پورا آنچل پھیلا رکھا ہے۔

نیند تو آ نہیں رہی تھی۔ میں نے سوچا لاؤ میاں جان کے کاغذات ہی لگے ہاتھوں ترتیب دے لیں۔ اُس روز کے بعد میں نے اس مسودے کو ہاتھ ہی نہیں لگایا تھا۔ خیرے کر تو بیٹھ گیا اور بہت دیر تک اُلٹ پلٹ کرتا رہا مگر دماغ اس وقت حاضر نہیں تھا۔ رکھ دیا کہ کل پر رسول اطمینان کے ساتھ اسے پڑھوں گا۔

کمرے سے اُٹھ کر پلنگ کی طرف بڑھا۔ کہیں برآمدے سے باہر صحن میں نظر جا پڑی دیکھا کہ بوجان کھڑی ہیں۔ میں حیران کہ اس وقت صحن میں کھڑی کیا کر رہی ہیں۔ غور سے دیکھا تو منہ ہی منہ میں کچھ پڑھ رہی تھیں۔ جب پڑھ چکیں اور اندر آنے لگیں تو میں نے پوچھا۔ ”بوجان، کیا پڑھ رہی تھیں؟“

”بیٹے حصّہ کھینچ رہی تھی۔ اللہ اس گھر کو اپنے حفظ و امان میں رکھے“

میں اب سونے کے موڈ میں تھا۔ خیبر جا تو لیٹا مگر نیند نہیں آئی۔
آئی۔ بھپکی آئی بھی تو دور سے آئی ایک آواز نے اسے منتشر کر دیا۔ میں نے باہر برآمدے
میں نکل کر پھلی دیوار سے پرے نظر دوڑائی۔ آواز اسی طرف سے آرہی تھی۔ میں نے اب
سے پہلے کبھی اس طرف کا دھیان سے جائزہ ہی نہیں لیا تھا۔ جیل کے احاطہ کے بیچ ایک
ادچی برجی جس میں سپریدر ایک ہاتھ میں لائٹیں دوسرے ہاتھ میں موٹا سالٹھ لئے کھڑا
تھا۔ بار بار لائٹیں ادچی کر کے ہلاتا، لٹھ فرش پر پٹختا اور آواز لگاتا۔ ”خبردار۔ ہوشیار“
اس آواز نے مجھ پر عجب اثر کیا۔ دل جیسے بیٹھ رہا ہو۔ تھوڑا تھوڑا ڈر۔
میں واپس آکر آن لیٹا۔ لیکن کھٹ پٹ سے زبیدہ کی آنکھ کھل گئی۔ ”اخلاق آج
تم سو نہیں رہے“

”نیند نہیں آرہی“ اور ذرا تامل کے بعد آہستہ سے

”زبیدہ“

”ہاں۔ کیا بات ہے“

”زبیدہ گھر ہم نے بنا تو لیا ہے مگر....“

زبیدہ نے چکر کر مجھے دیکھا۔ ”پھر؟“

”پھر میں یہ سوچ رہا تھا“ میں نے رکتے رکتے آخر کہہ ہی ڈالا۔ ”یہ گھر تو بالکل

جیل کے سائے میں ہے“

زبیدہ نے خود سے مجھے دیکھا۔ ”کوئی خواب دیکھا ہے؟“

”خواب؟.... نہیں۔ بس یوں ہی خیال آگیا“

”کیسی بہکی باتیں کر رہے ہو۔ بہت بات ہو گئی ہے۔ سو جاؤ“

میں چپ ہو گیا۔ آنکھیں موند کر سونے کی کوشش کرنے لگا۔ زبیدہ نے کروٹ لی۔

اور خراٹے لینے شروع کر دیئے۔

۴

صاحبو ہم فلک کے ستائے ہوئے ہیں، زمانے کے راندے ہوئے ہیں۔ ارے ہم تو
 اسی روز آسمان سے زمین پہ آپڑے تھے۔ جس روز گردشِ دوراں نے ہمیں جہان آباد
 سے ڈھکیل کر برن کے دیرانے میں جہاں بارہ بارہ کوس پر چراغِ جلتا تھا لاپھٹیکا تھا۔
 واں پہ ہمارے اجداد عرش میں جھولتے تھے۔ طب گھر کی نو نڈی تھی۔ خاک ان کی چنگی
 میں آ کر اکسیر بن جاتی تھی۔ قریب و دور سے مایوس العللاج مریض آتے تھے اور کامل شفا
 پا کر جاتے تھے۔ دربار سے پرانا تعلق چلا آتا تھا۔ یہ دستور ٹھہرا تھا کہ جو خاندانی مسند پہ بیٹھتا
 وہ شاہی طبیب بھی قرار دیا جاتا۔ مسند پہ بیٹھنے والا ان مخطوطوں کا بھی وارث ہوتا
 جو ہمارے جدِ اعلیٰ حکیم علی شیر دیکان قزاقین سے بغل میں داب کر لائے تھے۔ ان مخطوطوں
 میں ایسا ایسا نسخہ درج تھا کہ آخری دموں میں مریض کو پلا دیا جائے تو اسی دم اٹھ کھڑا ہو۔
 جدِ اعلیٰ حکیم علی شیر دیکان کے بعد سب سے بڑھے چڑھے حکیم ہمارے پردادا حکیم
 گلستان علی تھے کہ مسیح دوراں کا مرتبہ رکھتے تھے۔ گوشاہی طبیب تھے مگر جہان آباد
 کی ساری خلقت ان سے فیض پاتی تھی۔ دور پرے کے شہروں سے بھی جینے سے مایوس
 مریض ان کے مطب میں پہنچتے تھے اور عمرِ خضر کی ضمانت لے کر جاتے تھے۔ خلقت ان کے